



राज्यपाल सचिवालय, बिहार
(जन-सम्पर्क शाखा)
राजभवन, पटना—800022

प्रेस—विज्ञप्ति

संख्या—48/2024

समाज की सेवा करना हम सबका दायित्व है —राज्यपाल

पटना, 03 मार्च, 2024 :— माननीय राज्यपाल श्री राजेन्द्र विश्वनाथ आर्लेंकर ने नेशनल मेडिकोज ऑर्गनाइजेशन, बिहार प्रांत एवं सेवा भारती के संयुक्त तत्वावधान में आई०जी०आई०एम०एस०, पटना के ऑडिटोरियम में आयोजित '6ठें स्वामी विवेकानंद स्वास्थ्य सेवा यात्रा सम्मान समारोह' को संबोधित करते हुए कहा कि समाज की सेवा करना हम सबका दायित्व है, चाहे हम किसी भी क्षेत्र एवं पेशा से संबंध रखते हों।

उन्होंने कहा कि हम सब अपने दैनिक जीवन में नियमित रूप से अपने—अपने कार्य करते हैं, किन्तु कोई व्यक्ति जब इससे अलग हटकर विशिष्ट कार्य करता है तब समाज के अन्य लोगों को उससे प्रेरणा मिलती है।

राज्यपाल ने कहा कि स्वामी विवेकानंद के अनुसार मानव सेवा ही ईश्वर सेवा है। स्वामी जी की इस विचारधारा का आधार वसुधैव कुटुम्बकम है। पूरा विश्व ही हमारा परिवार है और इस परिवार की सेवा करना हमारा कर्तव्य है। नेशनल मेडिकोज ऑर्गनाइजेशन एवं सेवा भारती इसी उद्देश्य को ध्यान में रखकर कार्य कर रहे हैं। नेशनल मेडिकोज ऑर्गनाइजेशन का कार्य सेवा उन्मुख राष्ट्रवादी चिकित्सकों को तैयार कर समाज के लोगों को स्वास्थ्य सेवा प्रदान करना है। उन्होंने कहा कि सुदूर गाँवों तक स्वास्थ्य सुविधाएँ पहुँचाना हमारा दायित्व है। नेशनल मेडिकोज ऑर्गनाइजेशन एवं सेवा भारती इस कार्य में रेडक्रॉस सोसाइटी की मदद ले सकते हैं।

राज्यपाल ने कहा कि वर्ष 2047 तक भारत को एक विकसित राष्ट्र बनाने के लिए हम सबकी सहभागिता आवश्यक है। चिकित्सकों को भी इसमें योगदान करना चाहिए।

इस अवसर पर राज्यपाल ने स्वामी विवेकानंद स्वास्थ्य सेवा यात्रा के सेवा सहयोगियों को सम्मानित किया।

कार्यक्रम में आई०जी०आई०एम०एस०, पटना के प्रभारी निदेशक डॉ० वी०एम० दयाल, नेशनल मेडिकोज ऑर्गनाइजेशन, बिहार के अध्यक्ष डॉ० राजेश कुमार झा, उपाध्यक्ष डॉ० नम्रता कुमारी, सेवा भारती (दक्षिण बिहार) के अध्यक्ष श्री शैलेन्द्र कुमार, बिहार के विभिन्न चिकित्सा महाविद्यालयों से आए चिकित्सकगण, छात्र—छात्राएँ, विभिन्न संस्थानों के प्रतिनिधिगण, कार्यकर्तागण एवं अन्य लोग उपस्थित थे।